

ప్రారంభంనుండి అమెరికా సామ్రాజ్యవాదులు పాలస్తీనా సమస్యపై ద్విముఖ విధానాలను అవలంబిస్తూ వస్తున్నారు.

1. పాలస్తీనా ప్రజలకు వ్యతిరేకంగా ఇజ్రాయిల్ యూదు జాత్యహంకార శక్తులను నెలకొల్పటంలో వీరే ప్రధాన కారకులుగా వున్నారు. ప్రపంచానికంతా ఈ విషయం తెలుసు. తూర్పు మధ్యప్రాచ్యంలో ఇజ్రాయిల్ పాలకులు అనుసరిస్తున్న దుందుడుకు విధానాలను అమెరికా పెత్తందారీ రాజకీయాలనుండి వేరుచేసి చూడలేము. ఆ ప్రాంతంలో అమెరికాకు మిలటరీ స్థావరంగాను, సాధనంగాను ఇజ్రాయిల్ ఉపయోగ పడుతోంది. ఇజ్రాయిల్ సైన్యం పాలస్తీనా ప్రజలపై సాగిస్తున్న అన్ని దుందుడుకు యుద్ధాలవెనుక, ఊచకోతల వెనుక, దురాక్రమణల వెనుక అమెరికా సామ్రాజ్యవాదుల వత్తాను వున్నది. ఇది అమెరికా సామ్రాజ్యవాదుల ఒక స్వరూపం, నిజమైన స్వరూపం.

2. అమెరికా సామ్రాజ్యవాదం శాంతికాముకుల ముసుగు తగిలించుకొని, ఇజ్రాయిల్, పాలస్తీనా చర్చలలో మధ్యవర్తిగా వ్యవహరిస్తోంది. ఇది మరో స్వరూపం, మోసకారి ముఖం. మాతృభూమికొరకు దశాబ్దాల తరబడి సాగుతున్న పోరాటంలో, పాలస్తీనా ప్రజలు చెప్పరాని కష్టాలనుభవించారు. పాలస్తీనా అనేకమంది ప్రజలను, ఆస్తులను పోగొట్టుకున్నది. అనిశ్చితి, అభద్రత, విభేదాలు, ప్రతికూల పరిస్థితులు ఇవన్నీ అంతరంగికంగా వాళ్ళను బలహీనులను చేశాయి. వీళ్ళ పక్షాన నిలబడతారనుకున్న మధ్యప్రాచ్య దేశాల పాలకులందరూ సామ్రాజ్యవాదుల అడుగులకు మడుగులొత్తేవాళ్ళే. పాలస్తీనా ప్రజలపట్ల సానుభూతి ఉందనుకున్న వాళ్ళు కూడా అమెరికా సామ్రాజ్య వాదులతో, ఇజ్రాయిల్ పాలకులతో తలపడి కష్టాలను కొనితెచ్చుకోవటానికి సిద్ధంగా లేరు. కొంతమంది అమెరికాను వ్యతిరేకించినప్పటికీ, తమ స్వీయ సమస్యల కారణంగా పాలస్తీనా ప్రజలకు మద్దతు నందించగలిగిన స్థితిలో లేరు. ప్రపంచంలో జరుగుతున్న అనేక ప్రతికూల పరిణామాల నేపథ్యంలో, గతంలో లభించిన ప్రపంచ ప్రజల మద్దతు, సహకారం, సంఘీభావం పాలస్తీనా ప్రజలకు తగ్గుతూ వస్తోంది. ఈ పరిణామాలన్నీ అంతర్జాతీయంగా పాలస్తీనాను బలహీనపర్చాయి. ఇవి పాలస్తీనా ప్రజల పోరాటాలపై, వారి సమస్యకు పరిష్కారం కనుగొనే పద్ధతులపై తీవ్రప్రభావం చూపించాయి. ఈ పరిస్థితిలో వారు తమ సమస్యకొక ఆచరణాత్మకమైన, గౌరవప్రదమైన, ఆధారపడదగిన పరిష్కారాన్ని వెతకటం మొదలుపెట్టారు. అమెరికా మధ్యవర్తిత్వంలో వాళ్ళు శాంతిచర్చలకు వెళ్ళవలసి వచ్చింది. ఒకవైపు మధ్యవర్తిగా, శాంతికాముకురాలిగా పోజుపెడుతున్న అమెరికా, మరోవైపు ఇజ్రాయిల్ పాలకులను సంతృప్తిపరిచేవిధంగా వ్యవహరిస్తోంది. జరూసలేంను ఇజ్రాయిల్ రాజధానిగా అమెరికా అధ్యక్షుడు ట్రంప్ 6-12-2017న చేసిన ప్రకటన దీనిలో ఒకభాగం మాత్రమే.

పాలస్తీనా, ఇజ్రాయిల్ మధ్య చర్చల ప్రక్రియ ఇంకా కొనసాగుతూ వుంది. వాటిల్లో జెరూసలేం ఒక ప్రధాన విషయంగా వుంది. 1948 యుద్ధంలో ఇజ్రాయిల్ పశ్చిమ జెరూసలేంను ఆక్రమించుకొంది. మళ్ళీ 1967లో అది సాగించిన దురాక్రమణ యుద్ధంలో తూర్పుజెరూసలేంను స్వాధీనంచేసుకొని, పాలస్తీనీయు లను వారి స్వంత గడ్డమీదే శరణార్థులుగా మార్చి వేసింది. అప్పటినుండి పాలస్తీనీయులు జెరూసలేంపై తమ హక్కుకొరకు పోరాడుతూనే వున్నారు. ప్రత్యేకించి తూర్పుజెరూసలేం కోసం వారు పట్టుదలగా వున్నారు. అక్కడ ముస్లిముల ముఖ్య మతకేంద్రం వుండటంతో పాటు, తరాలతరబడి పెద్దసంఖ్యలో పాలస్తీనీయులు అక్కడ నివసిస్తున్నారు. జెరూసలేంను ఇజ్రాయిల్ రాజధానిగా ప్రకటించటం ద్వారా ట్రంప్ ఈ సమస్యను ముడిగా, ఏకపక్షంగా, పెత్తందారీ పద్ధతిలో పరిష్కరించా లనుకుంటున్నట్లుగా వుంది.

ఏదేమైనా ఇది ట్రంప్ స్వంత వ్యవహారంకాదు. 1995లోనే అమెరికా కాంగ్రెసు ‘జెరూసలేం ఎంబస్సీ యాక్టు’ను ఆమోదించింది. జెరూసలేంను ఇజ్రాయిల్ రాజధానిగా గుర్తించింది. ప్రపంచమంతా నిరసన వ్యక్తంచేసినా అమెరికా ఏ మాత్రమూ పట్టించుకోలేదు. అమెరికా అధ్యక్ష ఎన్నికలలో పోటీ చేసిన వారందరూ, వారు రిపబ్లిక్యలైనా, డెమోక్రటైనా అనేక దశాబ్దాలుగా తమ ఎన్నికల ప్రచారంలో ఇదే విధానాన్ని ప్రకటిస్తూ వస్తున్నారు. ప్రస్తుతం తేడా ఏమిటంటే తీవ్రనిరసన, ఖండనలు వ్యక్తమైనప్పుడు ఇది తాత్కాలికంగా పక్కన పెట్టబడేది, కానీ ట్రంపు దానిని ఇప్పుడు అమలు చేయబూనుకున్నాడు.

ట్రంపు ప్రకటనను ‘చారిత్రాత్మకమైనది’గా ‘సాహసోపేతమైనది’గా ఇజ్రాయిల్ పాలకులు స్వాగతించారు. సంప్రదింపులకు స్పృహ పలకటంగా ఈ చర్యను పాలస్తీనా నాయకులు పేర్కొన్నారు. ఇది నరకానికి ద్వారాలు తెరవటమేనని హమాస్ హెచ్చరించింది. పాలస్తీనా అధారిటీ నాయకుడు మహమ్మద్ అబ్బాస్, ట్రంప్ ప్రకటన “గౌరవప్రదమైన మధ్యవర్తి వుండాల్సిన అమెరికా ఈ చర్యద్వారా తన స్థాయిని పోగొట్టుకోవటమేకాక, చిచ్చు రగిలించింది” వ్యాఖ్యానించాడు. అమెరికాకు వ్యతిరేకంగా నిరసన తెలియజేయటానికి పాలస్తీనా ప్రజలు వేలాదిమంది రోడ్లమీదకు వచ్చి ఇజ్రాయిల్ సాయుధ పోలీసులతో తలబడ్డారు. వివిధ ప్రాంతాలలో నిరసనలు వ్యక్తం చేస్తున్న పాలస్తీనా ప్రజలపై ఇజ్రాయిల్ పాలకులు వైమానిక దాడులకు పూనుకుంటున్నారన్న వార్తలు వెల్లువెత్తుతున్నాయి. అమెరికా సామ్రాజ్యవాదులకు వ్యతిరేకంగా, పాలస్తీనా ప్రజలకు సంఘీభావంగా ఈజిప్టు, లెబనాన్, సిరియా, జోర్డాన్, టర్కీ, యెమెన్ ఇంకా ఇతర అరబ్ దేశాల ప్రజలు వేలాదిగా వీధుల్లోకి వచ్చి తమ నిరసనను తెలియజేశారు. ఆసియాలో బంగ్లాదేశ్, ఇండియా, మలేషియా ఇంకా ఇతర దేశాల ప్రజలు నిరసన ప్రదర్శనలు చేశారు. రాబోయే రోజుల్లో ఈ నిరసనలు మరింత పెరిగే అవకాశం వుంది. పాలస్తీనా ప్రజల న్యాయమైన పోరాటాన్ని బలోపేతం చేసేదిగా సాగుతున్న ఈ నిరసనోద్యమంలో భారత దేశంలోని ప్రజాస్వామికవాదులందరూ, అన్యాయాలను వ్యతిరేకించే వారందరూ భాగస్వాములవ్వాలి.

సామ్రాజ్యవాదులకు విశ్వాసపాత్రులైన భారత పాలకులు ట్రంప్ యొక్క ఈ చర్యను ఖండించకుండా దాటవేశారు. తమ అసలు స్వరూపాలు బహిర్గతం కాకుండా వుండేందుకు ‘చర్చలద్వారా, ఒప్పందాల ద్వారా పాలస్తీనా సమస్యకు పరిష్కారం దొరుకుతుందని భావిస్తున్నా’మంటూ ఒక అనిర్దిష్ట, పెద్దమనిషి తరహా ప్రకటన వెనుక దాక్కివాలని చూస్తున్నారు. భారత పాలకుల ఈ వైఖరిని భారత ప్రజలందరూ ఖండించాలి.